

මාසික විවරණිකාව

2009 අප්‍රේල්



ශ්‍රී ලංකා මහ බැංකුව

ශ්‍රී ලංකා මහ බැංකුව

විවරණිකාව

59 වැනි වෙළුම 04 වැනි කලාපය

2009 අප්‍රේල්

ශ්‍රී ලංකා මහ බැංකුවේ විවරණිකාව, මාණ්ඩලික සංස්කාරක කමිටුවක විධානයන් යටතේ ආර්ථික පර්යේෂණ දෙපාර්තමේන්තුව විසින් මාසිකව නිකුත් කරනු ලැබේ.

නිල වාර්තා හා පෞද්ගලික නම්වලින් පළ කෙරෙන ලිපි හැර, මෙහි පළවී ඇති අනෙකුත් අර්ථ කථනයන් සහ අදහස් සම්බන්ධයෙන් එම කමිටුව විසින් වගකීම දරනු ලැබේ. එසේ වුවද, මෙම අර්ථ කථනයන් සහ අදහස් ශ්‍රී ලංකා මහ බැංකුවේ මුදල් මණ්ඩලයේ අදහස් ලෙස පිළිගත යුතු නොවේ.

හිමිකම් ඇසුරුණු බව දක්වා ඇති අවස්ථාවන්හි දී හැර, මෙම විවරණිකාවෙහි පළවෙන ඕනෑම කරුණක් පූර්ව අනුමැතියක් නොලබා සම්පූර්ණයෙන් හෝ කොටස් වශයෙන් හෝ නැවත පළ කිරීමට හෝ පරිවර්තනය කිරීමට අවසර ඇත. එහෙත් එසේ නැවත පළ කිරීමේදී හෝ පරිවර්තනය කිරීමේ දී එම කරුණු ශ්‍රී ලංකා මහ බැංකුවෙන් සහ විවරණිකාවෙන් උපුටා ගත් බව සඳහන් කළයුතුයි.

ISSN 1391 - 3654

පටුන

	පිටුව
1 වන කොටස - මාසික සිදුවීම්	05
2 වන කොටස - පුවත්පත් නිවේදන 2009 අප්‍රේල්	06
1. ශ්‍රී ලංකා මහ බැංකුවේ වාර්ෂික වාර්තාව - 2008	06
2. රථවාහන ආනයන සඳහා විවෘත කරනු ලබන ණයවර ලිපි මත පනවන ලද ආන්තික තැන්පතු අවශ්‍යතාවය ඉවත් කිරීම	12
3. 2009 පෙබරවාරි මාසයේ විදේශ වෙළෙඳාමේ ක්‍රියාකාරීත්වය	12
4. මුදල් ප්‍රතිපත්ති ප්‍රකාශය - 2009 අප්‍රේල්	13
5. රාජ්‍ය සුරැකුම්පත් වෙළෙඳපොළෙහි පොලී අනුපාතිකයන් අඩුවීම	14
6. උද්ධමනය වසර 5 ක් තුළ එහි අඩුතම අගය කරා ළඟාවෙයි	15
7. කොළඹ පාරිභෝගිකයන්ගේ මිල දර්ශකය (කො.පා.මි.ද.)	16
2007, 2008 සහ 2009	

1 වන කොටස

මාසික සිදුවීම්

2009 අප්‍රේල්

- 2009 අප්‍රේල් 01 දින සිට ක්‍රියාත්මක වන පරිදි පුද්ගල ආදායම් බදු අනුපාත පහත සඳහන් පරිදි සංශෝධනය කරන ලදී.

කාණ්ඩය	බදු අනුපාතය
(1) පළමු රුපියල් 300,000	නැත
(2) ඊළඟ රුපියල් 400,000	සියයට 5
(3) ඊළඟ රුපියල් 400,000	සියයට 10
(4) ඊළඟ රුපියල් 400,000	සියයට 15
(5) ඊළඟ රුපියල් 500,000	සියයට 20
(6) ඊළඟ රුපියල් 500,000	සියයට 25
(7) ඊළඟ රුපියල් 500,000	සියයට 30
(8) ඉතිරිය	සියයට 35

- ලෝහෝර් ආර්යා ණය අරමුදල මගින් රජයේ සේවකයින්ට ලබාදෙන ණය සඳහා ලැබෙන පොලිය ආදායම් බද්දෙන් නිදහස් කරන ලදී.
- ශ්‍රී ලංකා මහ බැංකුව විසින් නිකුත් කරන ලද ඇමෙරිකානු ඩොලර්වලින් වටිනාකම නියම කර ඇති ශ්‍රී ලංකා සංවර්ධන බැඳුම්කර මත යම් තැනැත්තෙකුට ලැබෙන පොලිය හෝ වට්ටම් මුදලකට සමාන ලාභ හෝ ආදායම් මුදලක් ආදායම් බද්දෙන් නිදහස් කරන ලදී.
- රජය විසින් හෝ රජය වෙනුවෙන් විදේශීය ව්‍යවහාර මුදලින් වටිනාකම නියම කර ඇති ශ්‍රී ලංකා ස්වෛරීත්ව බැඳුම්කර (2008 ඔක්තෝබර් මස 21 දින හෝ ඉන්පසුව නිකුත් කරන ලද) විකිණීමෙන් හෝ අනේවාසික තැනැත්තෙකු හෝ බලපත්‍රලාභී වාණිජ බැංකුවක් විසින් ලබන හෝ උපවිත වන යම් ලාභ සහ ආදායම් මුදලක් ආදායම් බද්දෙන් නිදහස් කරන ලදී.
- ශ්‍රී ලංකා මහ බැංකුව විසින් නිකුත් කරන ලද ඇමෙරිකානු ඩොලර්වලින් වටිනාකම නියම කර ඇති ශ්‍රී ලංකා සංවර්ධන බැඳුම්කර (2009 අප්‍රේල් මස 1 වන දින හෝ ඉන්පසුව) විකිණීමෙන් යම් තැනැත්තෙකු විසින් ලබන හෝ උපවිත වන ලාභ සහ ආදායම් මුදලක් ආදායම් බද්දෙන් නිදහස් කරන ලදී.
- ආදායම් බද්දෙන් නිදහස් කරන ලද යම් පුද්ගලයෙකුට හෝ හවුල් ව්‍යාපාරයකට වෘත්තීය සේවා සපයන යම් සේවා නියුක්තිකයෙකු විදේශීය ව්‍යවහාර මුදල්වලින් වැටුප් ලබන්නේ නම්, එවැනි සේවා නියුක්තිකයෙකු සේවයේ යෙදවීමෙන් ලබන ලාභය මත පැනවෙන උපරිම ආදායම් බදු අනුපාතය 20% දක්වා සීමා කරන ලදී.
- දේශීය ආදායම් පනතේ විධිවිධාන යටතේ සමාගම්වලින් ගෙවනු ලබන ආදායම් බදු සම්බන්ධයෙන් සමාජ වගකීම් බද්ද අදාළ වේ.
- ඕනෑම බැංකුවක හෝ මූල්‍ය ආයතනයක පුද්ගලයින් විසින් කරනු ලබන මුදල් තැන්පත් මත රඳවා ගැනීමේ බද්දට අදාළ විධිවිධාන පහත පරිදි සංශෝධනය කරන ලදී.

අ. තක්සේරු වර්ෂය සඳහා ලැබෙන ආදායම රු. 300,000 ට වඩා අඩු නම් එවැනි පොලී මත බදු අය නොකෙරේ.

ආ. තක්සේරු වර්ෂය සඳහා ලැබෙන ආදායම රු. 300,000 ඉක්ම වුවද රු. 1,000,000 නොඉක්මවයි නම් එවිට පොලියෙන් සියයට 2.5 ක බද්දක් අය කෙරේ.

ඇ. තක්සේරු වර්ෂය සඳහා ලැබෙන ආදායම රු.1,000,000 ඉක්මවයිනම් එවිට පොලියෙන් සියයට 10 ක බද්දක් අය කෙරේ.

- මහා පරිමාණ ව්‍යාපාර සඳහා රුපියල් දශ ලක්ෂ 60 ක් වූ උපරිම වාර්ෂික ආර්ථික සේවා ගාස්තුව රුපියල් දශ ලක්ෂ 120 ක් දක්වා ඉහළ නංවන ලදී.
- එක් පැකට්ටුවක් කිලෝ ග්‍රෑම් එකකට වැඩි නොවන පරිද්දෙන් නේ පැකට් කර අපනයනය කිරීම මගින් උපයා ගන්නා ලාභය මත වූ ආදායම් බද්ද, සියයට 15කට නොවැඩි, සහනදායී අනුපාතයක් දක්වා අඩු කරන ලදී.
- එල්.පී.ගැස් (L.P Gas) සඳහා වූ සියයට 5 කින් හෝ කිලෝ ග්‍රෑමයට රුපියල් 27.50 සිට නිෂ්පාදන බද්ද, සියයට 5 ක් හෝ කිලෝ ග්‍රෑමයට රුපියල් 26.50 ක් ලෙස ඉන් වැඩි අගය දක්වා අඩු කරන ලදී.
- ගුද්ධ නොකරන ලද සෝයා බෝංචි තෙල්, රටකපු තෙල්, ෆාම් තෙල්, සුර්යකාන්ත තෙල්, කපු තෙල් සහ බඩ ඉරිඟු තෙල් සඳහා වූ සියයට 28 හෝ කිලෝ ග්‍රෑමයට රුපියල් 35.00 වූ සාමාන්‍ය රේගු බදු අනුපාතය සියයට 28 හෝ කිලෝ ග්‍රෑමයට රුපියල 55 දක්වා ඉහළ නංවන ලදී.
- කෝප්පරා තෙල්, ඔලීව් තෙල් හා මාගරින් සඳහා වූ සියයට 28 හෝ කිලෝ ග්‍රෑමයට රුපියල් 40 ක් වූ සාමාන්‍ය රේගු බදු අනුපාතය සියයට 28 හෝ කිලෝ ග්‍රෑමයකට රුපියල් 60 දක්වා ඉහළ නංවන ලදී.
- මත්ස්‍ය දැල් නිෂ්පාදනය සඳහා වූ සියයට 15 ක රේගු බදු අනුපාතය සියයට 15 හෝ කිලෝ ග්‍රෑමයකට රුපියල් 250 යන අනුපාතිකවලින් ඉහළ අනුපාතය ලෙසට සංශෝධනය කරන ලදී.

එක්සත් ජාතීන්ගේ සංවර්ධන වැඩ සටහනින් ලැබුණු ප්‍රදාන

නීතිය සඳහා සමාන ඉඩ ප්‍රස්ථා ලබාදීමේ ව්‍යාපෘතිය (II වන අදියර) වෙනුවෙන් එ.ජ. ඩොලර් දශ ලක්ෂ 7,740 (දළ වශයෙන් රුපියල් දශ ලක්ෂ 898) ක ප්‍රදානයක් සඳහා ශ්‍රී ලංකා රජය සහ එක්සත් ජාතීන්ගේ සංවර්ධන වැඩ සටහන අතර ගිවිසුමකට 2009 අප්‍රේල් මස 06 වැනි දිනදී අත්සන් තබන ලදී.

කොරියානු අපනයන - ආනයන බැංකුවෙන් ලැබුණු ණය

රුහුණුපුර ජල සම්පාදන සංවර්ධන ව්‍යාපෘතිය වෙනුවෙන් එ.ජ.ඩොලර් දශ ලක්ෂ 76.337 (දළ වශයෙන් රුපියල් දශ ලක්ෂ 8,837) ක ණය මුදලක් සඳහා ශ්‍රී ලංකා රජය සහ කොරියානු අපනයන ආනයන බැංකුව අතර ගිවිසුමකට 2009 අප්‍රේල් මස 16 වැනි දින දී අත්සන් තබන ලදී. මෙම ණය මුදල වර්ෂ 10 ක සහන කාලයකට යටත්ව වර්ෂ 30 ක් ඇතුළතදී ගෙවා නිම කළ යුතුය. මෙම ණය මුදල සඳහා පොලී ගෙවීම් වශයෙන් වාර්ෂිකව සියයට 1.5 ක් සහ සේවා ගාස්තු වශයෙන් මුළු ණය මුදල මත වාර්ෂිකව සියයට 0.1 ක් ගෙවිය යුතුය.

2 වන කොටස
පුවත්පත් නිවේදන
2009 අප්‍රේල්

ශ්‍රී ලංකා මහ බැංකුවේ වාර්ෂික වාර්තාව - 2008

මුදල් නීති පනතේ 35 වැනි වගන්තිය යටතේ ශ්‍රී ලංකා මහ බැංකුවේ මුදල් මණ්ඩලය විසින්, සෑම වර්ෂයකම රටේ ආර්ථික තත්ත්වය පිළිබඳ තොරතුරු, මහ බැංකුවේ ක්‍රියාකාරිත්වය සහ මුදල් මණ්ඩලය විසින් ගනු ලැබූ ක්‍රියා මාර්ග පිළිබඳ සවිස්තරාත්මක වාර්තාවක් ඉන්පසු එළඹෙන වර්ෂයේ පළමු මාස හතර ඇතුළතදී මුදල් විෂය භාර අමාත්‍යවරයා වෙත ඉදිරිපත් කළ යුතුය. මේ අනුව, මුදල් මණ්ඩලය විසින් සිය 59 වන වාර්ෂික වාර්තාව අද දින එනම් 2009 අප්‍රේල් 06 වන දින, අතිගරු ජනාධිපති සහ මුදල් හා ක්‍රම සම්පාදන අමාත්‍යතුමා වෙත පිළිගන්වන ලදී. වාර්තාවේ සඳහන් විශේෂ කරුණු පිළිබඳ කෙටි විස්තරයක් පහත දැක්වේ.

පෙර නොවූ විරු දේශීය සහ ගෝලීය අභිතකර වර්ධනයන් මධ්‍යයේ වුවද, ආර්ථිකයේ ඇති ඔරොත්තු දීමේ හැකියාව පෙන්වුම් කරමින් 2008 දී ශ්‍රී ලංකා ආර්ථිකය සියයට 6 ක මූර්ත වර්ධනයක් වාර්තා කළේය. වර්ෂයේ ප්‍රථම භාගය තුළදී, ලෝක ආර්ථිකය තුළ ඇතිවූ ආහාර සහ බලශක්ති අර්බුදය හේතුවෙන් වෙළෙඳ හා ජංගම ගිණුම්වල හිඟය දැඩි ලෙස පුළුල් වීම, 1980 ගණන්වලින් පසු මෙතෙක් වාර්තා වූ ඉහළම මට්ටමකට උද්ධමනය වැඩිවීම, ඉහළ ගිය ආහාර හා බලශක්ති මිල හේතුකොටගෙන ජීවන වියදම මත ඇති වූ පීඩනයට සහන සැලසීම සඳහා බදු සහන ලබාදීම, ආරක්ෂක වියදම් ඉහළ යාම සහ නැගෙනහිර පළාත නැවත ගොඩනැගීමට, ජනතාව නැවත පදිංචි කරවීමට හා පුනරුත්ථාපනය කිරීම සඳහා යන පිරිවැය ඉහළ යාම හේතුවෙන් අයවැය මත දැඩි පීඩනයක් ඇතිවීම නිසා සාර්ව ආර්ථික සමතුලිතතාව පවත්වාගෙන යෑම කෙරෙහි අයහපත් බලපෑම් ඇති කළේය. මූලික එක්සත් ජනපදයෙහි උප-ප්‍රමුඛ උකස් වෙළෙඳපොළෙහි (Sub prime mortgage issue) ඇති වූ අර්බුදකාරී තත්ත්වය, 2008 සැප්තැම්බර් මාසයේදී වර්ෂ සියයකටත් වැඩි කාලයක් තුළ එක්සත් ජනපදයේ ක්‍රියාත්මක වූ ප්‍රධාන මූල්‍ය ආයතනයක් වූ ලේමන් බ්‍රදර්ස් (Lehman Brothers) ආයතනය බිඳ වැටීමත් සමඟ ගෝලීය මූල්‍ය අර්බුදයක් බවට පත් විය. ගෝලීය මූල්‍ය අර්බුදයත් සමඟ සුරක්ෂිත බව තහවුරු කරනු පිණිස නැගී එන වෙළෙඳපොළ ආර්ථිකයන්ගෙන් ප්‍රාග්ධන ප්‍රවාහ පිටතට ගලා යෑම ආරම්භ වූ අතර, ඒ අනුව, 2008 වසර අවසානයේ කෙටි කලක් තුළ ආසියානු කලාපයෙන් පිටතට ගිය මුදල් ප්‍රමාණය දළ වශයෙන්

එ.ජ.ඩොලර් බිලියන 120 ක් පමණ විය. ශ්‍රී ලංකාවට ද 2008 ජූලි මාසය වන විට විවක්ෂණශීලීව ඒකරාශි කරගෙන තිබූ වාර්තාගත ඉහළම නිල සංචිත අගය වූ එ.ජ. ඩොලර් බිලියන 3.56 ක විදේශ විනිමය ප්‍රමාණය, හදිසියේ විදේශීය ආයෝජයකයන් සිය ආයෝජන ඉවත්කර ගැනීමත් සමඟ සියයට 50 කින් පමණ පහළයාමේ තත්ත්වයකට මුහුණ දීමට සිදු විය. ඒ අනුව, 2008 ජූලි අවසානය වන විට පැවති එ.ජ. ඩොලර් දශ ලක්ෂ 515 ක් වූ සමුච්චිත ගෙවුම් ශේෂ අතිරික්තය, 2008 වර්ෂය අවසානය වන විට එ.ජ.ඩොලර් බිලියන 1.2 ක ගෙවුම් ශේෂ හිඟයක් බවට පරිවර්තනය විය.

ඉහත අභියෝග මධ්‍යයේ ශ්‍රී ලංකා මහ බැංකුව එහි මූලික අරමුණු වන ආර්ථික හා මිල ස්ථායීතාවය සහ මූල්‍ය පද්ධති ස්ථායීතාව ළඟාකරගැනීම සඳහා අඛණ්ඩව සිය අවධානය යොමු කළේය. ප්‍රමාණාත්මක ඉලක්ක තුළින් මුදල් ප්‍රසාරණය සීමාකිරීම මත මූලිකවම පදනම් වූ බැංකුවේ මුදල් ප්‍රතිපත්ති උපාය මාර්ගයෙහි සඵලතාවය පිළිබිඹු කරමින්, වාර්ෂික ලක්ෂ්‍යමය උද්ධමනයේ මෙතෙක් වූ නියුණුව අඩුවීම වූ 2008 ජූනි මාසයේ දී සියයට 28.2 ක සිට 2009 මාර්තු මාසයේ දී සියයට 5.3 ක් දක්වා අඩුවීම වාර්තා විය. ලෝකයේ ආහාර හා බලශක්ති මිල ගණන් වේගයෙන් පහත වැටීම සහ එම මිල අඩුවීමේ වාසිය දේශීය පාරිභෝගිකයන් වෙත ලබාදීම සහ දේශීය කෘෂිකාර්මික නිෂ්පාදනය වැඩිවීමත් සමඟ සැපයුම් අංශයේ ඇති වූ යහපත් වාතාවරණය මිල ස්ථායීතාවය ළඟාකර ගැනීම සඳහා යොමු වූ මුදල් ප්‍රතිපත්ති අභිප්‍රායයන් වඩාත් සවි ගැන්විය. දැඩි මුදල් ප්‍රතිපත්තිය

හමුවේ දේශීය ඉල්ලුම අඩු වීම සහ ආර්ථික අවපාතය හේතුවෙන් විදේශීය ඉල්ලුම අඩුවීම සිදු වුව ද, නැගෙනහිර පළාතේ ආර්ථික කටයුතු ඉහළ යෑම හේතුවෙන් ඇති වූ හිතකර වර්ධනයන් සහ විශේෂයෙන් වසරේ ප්‍රථම භාගය තුළ පැවති යහපත් මිල ගණන් කෘෂිකාර්මික අංශයේ ඉහළ වර්ධනයක් වාර්තා කිරීමට උපකාරී විය. මූලික යටිතල පහසුකම් සංවර්ධන ව්‍යාපෘති අඛණ්ඩව ක්‍රියාත්මක කිරීම ද අඛණ්ඩව සිව්වන වතාවටත් සියයට 6 ක පමණ ආර්ථික වර්ධන වේගයක් පවත්වාගෙන යෑම සඳහා දායක විය. 2008 දී ඉහළ ආර්ථික වර්ධනයක් අඛණ්ඩව පවත්වාගෙන යාමේ ප්‍රතිලාභ පෙන්වුම් කරමින් සේවා වියුක්තියෙහි සහ දරිද්‍රතාවයෙහි මෙතෙක් වාර්තා වූ අඩුම මට්ටම් වාර්තා විය.

අතීතයේ දී දේශීය ණය දැඩි ලෙස ප්‍රසාරණය වීම හේතුවෙන් පැන නැගුණ අවදානම්කාරී තත්ත්වයන්, දැඩි මුදල් ප්‍රතිපත්තියේ ප්‍රතිඵලයක් ලෙස පොලී අනුපාතික ඉහළයෑම, ප්‍රධාන මූල්‍ය ආයතනයකට සම්බන්ධ වූ අනවසර තැන්පතු භාරගන්නා මූල්‍ය ආයතනයක් බිඳ වැටීම යන හේතු මධ්‍යයේ වුවද, මහ බැංකුව මගින් ගනු ලැබූ කාලීන ක්‍රියාමාර්ග මගින් සහ විවක්ෂණශීලී නියාමනය මගින් මූල්‍ය පද්ධති ස්ථායීතාවය පවත්වාගෙන යාමට හැකි විය. අවදානම් සහිත වත්කම් සඳහා නිරාවරණය වීම අඩු මට්ටමක පැවති බැවින් දේශීය මූල්‍ය අංශය ගෝලීය මූල්‍ය අර්බුදය හේතුවෙන් අහිතකර බලපෑමකට ලක් නොවුව ද, දේශීය වාණිජ බැංකු මවුන්ගේ මෙහෙයුම් කටයුතු සඳහා අවශ්‍ය විදේශීය ණය සැපයුම් මාර්ග ඇහිරී යාමේ අභියෝගයට මුහුණ දුණි.

මුර්ත අංශයේ වර්ධනයන්

වසරේ පළමු මාස තවය තුළ ආර්ථිකයේ පැවැති මනා ක්‍රියාකාරීත්වය තුළින් අත්කරගත් සියයට 6.5 ක වර්ධනයෙන් සවිමත් පිටුබලයක් ලැබ 2008 වර්ෂය සඳහා ආර්ථිකය සියයට 6.0 ක වර්ධනයක් වාර්තා කළේය. කෙසේ වුවත්, 2008 වසර අග දී විදේශීය අංශයේ සිදු වූ අයහපත් වර්ධනයන්ගෙන් ආර්ථිකයට ඇති වූ බලපෑම් නිසා 2008 අවසන් කාර්තුවේ දී ආර්ථික වර්ධනය සියයට 4.3 ක මන්දගාමී වර්ධනයක් වාර්තා කළේය. ආර්ථිකයේ සියලු අංශ 2008 වසරේ වර්ධනයට ධනාත්මක දායකත්වයක් ලබා දුණි. කෙසේ වුවද, පෙර වසරේ දී සියයට 7 ඉක්ම වූ වර්ධන අනුපාතිකයක් අත්කර ගත් කර්මාන්ත හා සේවා අංශවල වර්ධනයන් පිළිවෙලින් සියයට 5.9 හා සියයට 5.6 දක්වා අඩු වූයේ ප්‍රධාන වශයෙන්ම දේශීය ආර්ථික ක්‍රියාකාරීත්වයේ වේගය අඩු වීමත් වසරේ අවසාන කාර්තුව තුළ විදේශීය ඉල්ලුමෙහි වූ අඩු වීමත් නිසාය. කෙසේ වුවද, ඉහළ මට්ටමක පැවති පාරිභෝගික භාණ්ඩ මිල සහ නැගෙනහිර පළාතෙහි ආර්ථික කටයුතු යළි ඇරඹීමෙන් ප්‍රතිලාභ ලැබූ කෘෂිකාර්මික අංශය සියයට 7.5ක් වැනි ප්‍රශංසනීය වර්ධනයක් අත්කර ගත්තේය. සේවා අංශය තවදුරටත් ආර්ථිකයේ සමස්ත වර්ධනයට ඉහළම දායකත්වය සපයන අංශය ලෙස, සියයට 57 ක දායකත්වයක් සපයන ලද අතර, කර්මාන්ත හා කෘෂිකර්මාන්ත අංශවලින් පිළිවෙලින් සියයට 28 ක හා සියයට 15 ක දායකත්වයක් ලැබිණි. 2008 වසරේ විරැකියා අනුපාතිකය සියයට 5.2 ක පමණ වාර්තාගත අඩු මට්ටමකට ළඟාවීමට වසරේ පළමු මාස තවයේ අත්කරගත් සියයට 6.5 ක ආර්ථික

වර්ධනය බෙහෙවින් ඉවහල් වූ අතර, සංසන්දනාත්මකව 2006 හා 2007 වසරවල පැවැති විරැකියා අනුපාතික පිළිවෙලින් සියයට 6.5 ක් හා සියයට 6.0 ක් විය.

2008 වසරේ කෘෂිකාර්මික අංශයෙහි උප අංශයන්හි මිශ්‍ර ක්‍රියාකාරීත්වයක් සහිතව ආර්ථික වර්ධනයට යහපත් දායකත්වයක් ලබා දුන්නේය. වී, සීනි, ධීවර සහ රබර් යන උප අංශ සැලකිය යුතු තරම් ඉහළ වර්ධන අනුපාතික වාර්තා කර ඇත. වී නිෂ්පාදනයේ කැපී පෙනෙන වර්ධනයට හේතු වූයේ වී සඳහා නිෂ්පාදකයා ලබන මිල ඉහළ මට්ටමක තිබීම හේතුවෙන් වැඩි බිම් ප්‍රමාණයක වී වගා කටයුතු සිදු වීමත්, නැගෙනහිර පළාත නිදහස් කර ගැනීමත්, රජයේ දේශීය කෘෂි නිෂ්පාදනය ඉහළ නැංවීමේ ජාතික වැඩසටහනෙහි බලපෑමත් නිසාය.

තේ සහ පොල් යන කෘෂිකාර්මික උප අංශ දැක්වූයේ අපේක්ෂිත මට්ටමට වඩා අඩු වර්ධනයකි. වසර අග වන විට කොළඹ තේ වෙන්දේසියේ තේ මිල ගණන්වල වූ තියුණු අඩු වීම සහ මිල ගණන් පහත වැටීම නවත්වාලීම සඳහා ගත් ක්‍රියාමාර්ග වසර අග දී නිෂ්පාදනය තරමක් දුරට පහත යෑමට තුඩු දුන් අතර, මෙමගින් වසරේ ප්‍රථම භාගයේ ඉතා යහපත්ව පැවති වර්ධන ප්‍රවණතාවය වසර අග වනවිට මන්දගාමී විය.

කර්මාන්ත අංශය වසරේ පළමු මාස තවයේ දී සියයට 6 ක වර්ධන වේගයක් පවත්වා ගත් අතර, ගෝලීය ආර්ථික පසු බැසීමෙන් ඇති වූ මන්දගාමී බව නිසා සිව්වන කාර්තුවේ දී අත්කර ගත් සියයට 5.2 ක වර්ධනය සමගින් 2008 මුළු වර්ෂයටම අදාළව සියයට 5.9 ක වර්ධන වේගයක් වාර්තා කළේය.

විදේශීය ඉල්ලුම අඩුවීම නිසා රෙදිපිළි, ඇඟළුම් සහ සම්භාණ්ඩ නිෂ්පාදන අංශයෙහි මන්දගාමී වර්ධනයක් ඇති විය. කර්මාන්තය හමුවේ ඇති අනාගත අභියෝගයන්ට මුහුණ දීම සඳහා ඇඟළුම් නිපැයුම්කරුවන් විසින් ක්‍රියාමාර්ග කිහිපයක් ගන්නා ලදී. මෙම ක්‍රියාමාර්ගවල දී අඩුවෙන් බලශක්ති පරිභෝජනය, ජල සංරක්ෂණය හා අපද්‍රව්‍ය කළමනාකරණය සහ අඩු කාබන් විමෝචනය යන කරුණු සඳහා ලෝකයේ භාවිතා වන මිනුම්දඬු සැලකිල්ලට ගන්නා ලදී. ප්‍රධාන කාර්මික රටවල මෝටර් රථ කර්මාන්තයේ පැවැති දුර්වල ක්‍රියාකාරීත්වය හේතුවෙන් විදේශීය ඉල්ලුමෙහි පහත වැටීම නිසා රසායනික ද්‍රව්‍ය, ඛනිජ තෙල්, ගල් අඟුරු, රබර් සහ ජලාස්ථික් නිෂ්පාදිත කර්මාන්තවලට අයහපත් බලපෑම් ඇති විය. ප්‍රධාන වශයෙන්, ඉහළ නැගී අමුද්‍රව්‍ය හා බලශක්ති පිරිවැය, පිඟන් ගඩොල් සඳහා ඉදිකිරීම් අංශයෙන් තිබූ අඩු ඉල්ලුම සහ යුරෝපා සංගමයේ රටවලින් හා ඇමරිකා එක්සත් ජනපදයෙන් පිඟන් භාණ්ඩ සඳහා වූ ඉල්ලුමේ අඩු වීම යන කරුණු හේතුකොටගෙන පිඟන් මැටි ආශ්‍රිත කර්මාන්තවලට දුෂ්කරතාවලට මුහුණ දීමට සිදු විය.

හෝටල් සහ ආපනශාලා උප අංශයේ සිදු වූ සංකෝචනය හේතුවෙන් සේවා අංශයේ මන්දගාමී වර්ධනයක් ඇති විය. පෙර වර්ෂයට සාපේක්ෂව අනෙකුත් සෑම උප අංශයකම අඩු වර්ධනයක් පැවතිණි. සේවා

අංශයේ වර්ධන වේගයේ වූ අඩුවීම, අපනයන වෙළෙඳාම, ප්‍රවාහනය සහ මූල්‍ය සේවා කටයුතුවල සිදු වූ මන්දගාමීත්වයෙන් ඇති වූවකි. කෙසේ වුවද, නොග සහ සිල්ලර වෙළෙඳාම හා ප්‍රවාහනය සහ සන්නිවේදනය යන උප අංශවල සංරචකයන් වූ ආනයන වෙළෙඳාම සහ තැපැල් හා විදුලි සංදේශ වෙන් වෙන්ව ගත් කල වර්ධනයන් වාර්තා කළේය. සේවා අංශයේ වර්ධන ප්‍රවණතාවය අඩු වීමට දැඩිව බලපාන ලද්දේ ගෝලීය ආර්ථික අවපාතය නිසා අපනයන වෙළෙඳාම උප අංශයේ පැවති මන්දගාමීත්වයයි. වැඩි වූ දුරකථන සන්නිවේදන පෙන්වුම් කෙරෙන පරිදි දුරකථන ආවරණය පුළුල් කිරීම විදුලි සංදේශ අංශයේ වර්ධනයට ඉවහල් විය.

විදේශීය අංශයේ වර්ධනයන්

දේශීය හා විදේශීය වශයෙන් පැන නැගුණු නොයෙකුත් අභියෝග හමුවේ වුවද, 2008 වසරේ තුන්වන කාර්තුව අවසානය දක්වා ක්‍රමයෙන් වර්ධනය වෙමින් පැවති විදේශීය අංශයේ යහපත් ප්‍රවණතාවය, ඉන්පසුව ලොව පුරා ව්‍යාප්ත වූ මූල්‍ය සහ ආර්ථික අර්බුදයන් සමඟ පිරිහීමකට පත් විය. ගෝලීය මූල්‍ය අර්බුදය තීව්‍ර වීමට පෙර අපනයන, විදේශ සේවා නියුක්තිකයන්ගේ ප්‍රේෂණ, ගෙවුම් ශේෂය, කෙටිකාලීන ආයෝජන සහ විදේශීය සංචිත ආදි විදේශීය අංශයේ බොහෝ දර්ශක මූලික පුරෝකථනය කළ අගයන්ටත් වඩා ඉහළින් පැවතිණි. දැඩි අභියෝග හමුවේ වුවද, 2008 වසරේ පළමු මාස නවය තුළදී අපනයන සියයට 10 කින් පමණ වර්ධනය විය. ජාත්‍යන්තර වෙළෙඳපොළෙහි පෙර නොවූ විරූ ලෙස ඉහළ ගිය බනිජ තෙල් සහ භාණ්ඩ මිල ගණන් හේතුවෙන් ආනයන වියදම සියයට 33.7 කින් නියුණු ලෙස ඉහළ යෑම නිසා 2008 සැප්තැම්බර් මාසය අවසානයේදී වෙළෙඳ ශේෂය සියයට 88.1 කින් පුළුල් විය. පළමු මාස නවය තුළදී සියයට 20 කටත් වඩා වැඩියෙන් වර්ධනය වූ පෞද්ගලික සංක්‍රාම, වෙළෙඳ ගිණුමේ හිඟය පුළුල්වීම තරමක් දුරට සමනය කළ අතර, ජංගම ගිණුමේ හිඟය ඉහළයෑම සීමාවීමට එය උපකාරී විය. රජයට සහ පෞද්ගලික අංශයට වූ ශුද්ධ විදේශීය ලැබීම් 2008 සැප්තැම්බර් මස අවසානයේදී එ.ජ.ඩොලර් දශ ලක්ෂ 1,004 දක්වා ඉහළ ගිය අතර, එය ප්‍රාග්ධන හා මූල්‍ය ගිණුමෙහි අතිරික්තයක් ජනනය කිරීමට සමත් විය. මෙම අතිරික්තය ජංගම ගිණුමේ හිඟය මුළුමනින්ම මූල්‍යනය කිරීමටත් වඩා ප්‍රමාණවත් වූ හෙයින් 2008 වසරේ සැප්තැම්බර් අවසානය වන විට ගෙවුම් ශේෂයෙහි අතිරික්තයක් වාර්තා විය.

වසර ගෙවියත්ම විදේශ මූල්‍ය පසුබිම සම්පූර්ණයෙන් වෙනස් වී ගෝලීය ආර්ථික වර්ධන අපේක්ෂාවන් පිරිහී යාමත් සමඟ 2008 සැප්තැම්බර් මස අවසන් වන තෙක් විදේශීය අංශය අත්කරගත් සතුටුදායක ක්‍රියාකාරීත්වය දුර්වල වීම ඇරඹිණි. ඇමෙරිකා එක්සත් ජනපදයේ උප-ප්‍රමුඛ උකස් ණය වෙළෙඳපොළ මූලික කරගත් මූල්‍ය අර්බුදය අනෙකුත් ප්‍රධාන වෙළෙඳපොළ කරා ව්‍යාප්ත වෙමින් හටගත් ගෝලීය මූල්‍ය අර්බුදය ක්‍රමයෙන් මූර්ත අංශ කරා ද වේගවත්ව ව්‍යාප්ත වන්නට විය. ඇමෙරිකා එක්සත් ජනපදය ඇතුළු සංවර්ධිත රටවල ආර්ථික වර්ධනය මන්දගාමී වීමේ ප්‍රතිඵලයක් ලෙස, බලශක්තිය සහ අනෙකුත් භාණ්ඩ සඳහා වූ ගෝලීය ඉල්ලුම අඩු විය. වසර අවසානය වන විට පහළ ගිය ගෝලීය

ඉල්ලුම හමුවේ පසුබෑමට ලක් වූ අපනයනවල වර්ධනය අවසාන කාර්තුවේදී සියයට 2.8 කින් අඩු විය. අවසාන කාර්තුවෙහි වූ පසුබෑම 2008 වසරේදී අපනයන සියයට 6.5 ක මධ්‍යස්ථ වර්ධනයක් ඇති කිරීමට හේතු විය. ඓතිහාසික වශයෙන් ඉහළම මිල ගණන් වාර්තා කළ බොහොමයක් භාණ්ඩවල මිල ගණන් ගෝලීය මූල්‍ය අර්බුදය හේතුවෙන් 2008 වසරේ හතරවන කාර්තුවේ සිට අඩු විය. මිල ගණන්වල අනපේක්ෂිත පහත වැටීම අවසන් කාර්තුවේදී ආනයන වියදම මත හිතකර බලපෑමක් ඇති කිරීමට සමත් විය. බනිජ තෙල් ඇතුළු අනෙකුත් ආනයන වියදම් අඩුවීමත් සමඟ අවසන් කාර්තුවේදී ආනයන වියදම ඉතා වේගයෙන් පහත වැටුණු අතර, එය පසුගිය වසරේ අනුරූප කාලයත් සමඟ සසඳන විට බොහෝදුරට නොවෙනස් වූ අගයක පැවතිණි. එහි ප්‍රතිඵලයක් ලෙස 2008 වසර තුළදී ආනයන සියයට 24 කින් වර්ධනය විය. මේ අනුව, 2007 වසරේදී එ.ජ. ඩොලර් බිලියන 3.7 ක් වූ සමස්ත වෙළෙඳ ශේෂය 2008 වසරේදී එ.ජ. ඩොලර් බිලියන 5.9 දක්වා සියයට 60.6 කින් පුළුල් විය. සේවා නියුක්තිකයින්ගේ ප්‍රේෂණ තවදුරටත් ප්‍රධානතම විදේශීය ලැබීම් අයිතමයක් ලෙස වෙළෙඳ ගිණුමේ හිඟයෙන් සියයට 50 ක් පමණ මූල්‍යනය කිරීමට සමත් විය. 2008 වසරේදී ප්‍රාග්ධන සහ මූල්‍ය ගිණුමේ වෙනස්වීම්වලට ප්‍රධාන දායකත්වයක් සපයනු ලැබුවේ කෙටිකාලීන මූල්‍ය ප්‍රවාහනයන්ය. කෙසේ වුවද, ගෝලීය මූල්‍ය අර්බුදය උග්‍රවීමත් සමඟ 2008 සැප්තැම්බර් දක්වා ලබා තිබූ ශුද්ධ මූල්‍ය ප්‍රවාහ ලැබීම් අනපේක්ෂිත ලෙස ශුද්ධ මූල්‍ය ප්‍රවාහ ගෙවීම් බවට පරිවර්තනය විය.

මෙම ප්‍රවණතාවයන් හි ප්‍රතිඵලයක් වශයෙන් 2008 ජූලි මස අග වන විට වාර්තා වූ එ.ජ. ඩොලර් දශ ලක්ෂ 515 ක ගෙවුම් තුලනයේ අතිරික්තය, 2008 අවසානය වන විට එ.ජ. ඩොලර් දශ ලක්ෂ 1,225 ක හිඟයක් බවට පත් විය. ඒ අනුව, 2008 වසරේ ප්‍රථම මාස නවයේ වැඩි කාලයක් තුළ මාස 3 කට අධික ආනයන මූල්‍යනය කිරීමට ප්‍රමාණවත්ව සතුටුදායක මට්ටමක පැවති දළ නිල විදේශ සංචිත, ගෝලීය මූල්‍ය අර්බුදය උග්‍ර අතට හැරීමත් සමඟ රට තුළට ලැබූ මූල්‍ය ලැබීම්වලට වඩා රට තුළින් පිට වූ මූල්‍ය ගෙවීම් වැඩිවීම හේතුවෙන්, ක්‍රමයෙන් පහත වැටුණි. 2008 වසර අවසානය වන විට ආසියානු නිශ්කාෂණ සංගමයේ ලැබීම් ඇතුළත් වූ සහ ඇතුළත් නොවූ දළ නිල විදේශ සංචිත පිළිවෙළින් එ.ජ. ඩොලර් දශ ලක්ෂ 2,561 ක් සහ එ.ජ. ඩොලර් දශ ලක්ෂ 1,753 ක් දක්වා පහළ වැටිණි. 2009 වසර තුළ දී ශ්‍රී ලංකාවේ විදේශ සංචිත ප්‍රමාණය වර්ධනය කර ගැනීමට ශ්‍රී ලංකා මහ බැංකුව විසින් ක්‍රියාමාර්ග කිහිපයක් ගන්නා ලදී. රටවල් තුනක් සමඟ මුදල් හුවමාරු ගිවිසුම් හා සම්බන්ධ එකඟතාවයන්ට පිවිසීමට ශ්‍රී ලංකා මහ බැංකුව විසින් සාකච්ඡා පවත්වන ලදී. විදේශගත ශ්‍රී ලාංකිකයන් අතර භාණ්ඩාගාර බිල්පත් සහ බැඳුම්කරවල ආයෝජන ප්‍රවලිත කිරීම, සියයට 20 ක ප්‍රසාද පොලියක් නේවාසික සහ අනේවාසික විදේශ ව්‍යවහාර මුදල් ගිණුම්වල පොලී ඉපැයීම් මත ගෙවීම් මීට අයත් වේ. ගෝලීය මූල්‍ය අර්බුදයත් සමඟ නිර්මාණය වූ ප්‍රවණතාවයන් සමඟ ශ්‍රී ලංකාවට ආධාර කිරීම පිළිබඳව ජාත්‍යන්තර මූල්‍ය අරමුදල ගෙන ආ යෝජනාවක් සලකා බැලූ රජය, ජාත්‍යන්තර මූල්‍ය අරමුදලෙන් සම්පස්ථ ණය පහසුකමකට පිවිසීමට තීරණය කර ඇත.

පසුගිය වසර කිහිපය තුළ නොකඩවා පහළ වැටුණු, දිගු, මධ්‍ය සහ කෙටි කාලීන ණය අන්තර්ගත මුළු විදේශ ණය, 2008 වර්ෂය තුළ දී ද ද.දේ.නි.යේ ප්‍රතිශතයක් වශයෙන් සියයට 37.1 ක් දක්වා අඩු වූ අතර, 2007 වසර තුළ දී එය ද.දේ.නි.යේ ප්‍රතිශතයක් ලෙස සියයට 43.2 ක මට්ටමක පැවතිණි. ගෝලීය විදේශ විනිමය වෙළෙඳපොළේ පැවති පෙර නොවූ විරූ ඉහළ උච්ඡාවචනයන් හමුවේ වුවද, විනිමය අනුපාතයේ ස්ථායීතාවය පවත්වා ගනිමින් විදේශීය තරඟකාරීත්වය පවත්වා ගැනීම සඳහා විනිමය අනුපාතය ක්‍රමයෙන් අවප්‍රමාණය වීමට ඉඩහැරීම 2008 වසරේදී මහ බැංකුවේ විනිමය අනුපාත ප්‍රතිපත්තිය විය.

රාජ්‍ය මූල්‍ය අංශයේ වර්ධනයන්

2008 අයවැයෙහි සඳහන් කරන ලද රාජ්‍ය මූල්‍ය ඉලක්ක සපුරා ගැනීම, හේතු කීපයක් නිසා අභියෝගාත්මක කාර්යයක් විය. ත්‍රස්තවාදයට එරෙහිව ප්‍රබලව දියත් කරන ලද යුද්ධය සඳහා සහ මෑතකදී මුදවා ගත් ප්‍රදේශවල මානුෂීය සහ සංවර්ධන කටයුතු වේගවත් කිරීම සඳහා ප්‍රතිපාදන වැඩි කිරීමේ අවශ්‍යතාවය මෙම අභියෝග අතර මූලික ස්ථානය ගත්තේය. 2008 අග භාගය තෙක් සාපේක්ෂ වශයෙන් ඉහළ මට්ටමක පැවති උද්ධමනය සහ වර්ෂය පුරාම දේශීය වෙළෙඳපොළේ සාපේක්ෂව ඉහළ පොලී අනුපාතික පැවතීම දෙවන අභියෝගය විය. ඉන්ධන, පොහොර සහ අත්‍යවශ්‍ය පාරිභෝගික භාණ්ඩ සඳහා 2008 ජූලි අවසානය වන තෙක් ඉහළ අන්තර්ජාතික මිල ගණන් පැවතීම තෙවැනි අභියෝගය විය. 2008 සැප්තැම්බර් මැද භාගයේ සිට පැවති ගෝලීය මූල්‍ය අර්බුදය සහ ඒ හේතුවෙන් දේශීය ආර්ථික කටයුතුවල සිදු වූ මන්දගාමීත්වය, රජයේ සුරැකුම්පත්වල පැවති විදේශීය ආයෝජන ආපසු රැගෙනයාම සහ රාජ්‍ය අයවැය කටයුතු සඳහා අපේක්ෂිත විදේශ වාණිජ ණය ලබා ගැනීමට දුෂ්කර වීම සිව්වැනි අභියෝගය විය. මෙකී අභියෝග නිසා 2008 අයවැය පිළියෙල කිරීමේදී පාදක කර ගන්නා ලද උපකල්පනයන්ගේ විචලනයන් ඇති වීමෙන් ඉලක්ක කළ රාජ්‍ය මූල්‍ය ප්‍රතිඵල කෙරෙහි බලපෑම් ඇති කරන ලදී.

ඉහත සඳහන් කළ පරිදි අහිතකර තත්ත්වයන් පැවතිය ද, 2008 වර්ෂයේදී රාජ්‍ය මූල්‍ය අංශයෙහි මිශ්‍ර ප්‍රතිඵල පෙන්නුම් කෙරිණි. 2008 වර්ෂයේ මුල් මාස නවය තුළ පැවති සාපේක්ෂ වශයෙන් යහපත් රාජ්‍ය මූල්‍ය තත්ත්වය වර්ෂයේ අවසාන කාර්තුවේදී සැහෙන තරමින් වෙනස් වූ අතර, එහි ප්‍රතිඵලයක් ලෙස සමහර ප්‍රධාන රාජ්‍ය මූල්‍ය සමස්තයන්ගේ වාර්ෂික තත්ත්වයන්හි විචලනයන් ද ඇති විය. වර්ෂයේ ප්‍රථම මාස නවය තුළදී, මුළු රාජ්‍ය ආදායම සාපේක්ෂ වශයෙන් සියයට 22 ක ඉහළ අගයකින් තවදුරටත් වැඩි වූ අතර, මුළු වියදම් සහ ශුද්ධ ණයදීම සියයට 20 කින් වැඩි විය. දේශීය හා විදේශීය මූලාශ්‍ර අතර ණය සංයුතිය තරමක් යහපත් වූ අතර, 2008 සැප්තැම්බර් වන තෙක් රජය විසින් මහ බැංකුව වෙත පැවති නොපිය වූ ණය ගෙවා දැමීම සිදු කරන ලදී.

2008 මැද භාගයේ සිට උග්‍ර වූ ගෝලීය මූල්‍ය අර්බුදය නිසා ඇති වූ බලපෑමත් සමඟ මෙකී යහපත් වර්ධනයන් වර්ෂයේ අග භාගයේදී ඉතා ශීඝ්‍ර ලෙස වෙනස් විය. එහි ප්‍රතිඵලයක් ලෙස, රජයේ මුළු ආදායම නාමික වශයෙන්

සියයට 16 කින් පමණක් වැඩි විය. මෙයට ප්‍රධාන වශයෙන් බලපාන ලද්දේ විශේෂයෙන්ම වාහන ආනයන ප්‍රමාණය සහ වටිනාකම අඩුවීම හේතුවෙන් අන්තර්ජාතික වෙළෙඳාම හා සම්බන්ධ බදු ආදායම අඩුවීම සහ දේශීය ආර්ථික කටයුතුවල මන්දගාමීත්වය හේතුවෙන් පැවැතිය යුතු සෘජු සහ වක්‍ර බදු වර්ග දෙකෙන්ම ලැබුණු ආදායම අඩුවීමයි. පුනරාවර්තන වියදම එහි නාමික අගය අනුව අයවැය ඉලක්ක ඉක්මවා ගිය ද, ද.දේ.නි.යේ ප්‍රතිශතයක් ලෙස තවදුරටත් අඩු විය. අයවැය ඉලක්ක ඉක්මවා පුනරාවර්තන වියදම වැඩිවීමට ප්‍රධාන වශයෙන් හේතු වූයේ වැටුප් හා වේතන, විශ්‍රාම වැටුප් ගෙවීම්, පොහොර සහනාධාරය, ත්‍රස්තවාදයට එරෙහි ක්‍රියාකාරකම් සහ මෑතකදී මුදවාගත් ප්‍රදේශවල මානුෂීය සහ සංවර්ධන කටයුතු වේගවත් කිරීම යනාදිය සඳහා වූ වියදම් අපේක්ෂිත මට්ටමට වඩා ඉහළ යෑමයි. එසේ වූ නමුත්, රාජ්‍ය ආයෝජනය ද.දේ.නි.යේ ප්‍රතිශතයක් ලෙස පසුගිය වසරේ වූ සියයට 6.4 සමග සසඳන කළ සියයට 6.0 ක මට්ටමක පවත්වාගෙන යාමට හැකි වූ අතර, පැවති දුෂ්කර මූල්‍ය තත්ත්වය යටතේ එය සතුටුදායක ප්‍රගතියක් විය. මෙකී ප්‍රතිඵල ප්‍රධාන වශයෙන් අත්පත් කරගන්නා ලද්දේ මහා පරිමාණ යටිතල පහසුකම් සංවර්ධන ව්‍යාපෘති අඛණ්ඩව පවත්වාගෙන යාම සහ ග්‍රාමීය ජනයා සවිබල ගැන්වීම අරමුණු කරගත් පළාත් සහ ග්‍රාමීය යටිතල පහසුකම් සංවර්ධන ව්‍යාපෘති ගණනාවක් ක්‍රියාත්මක කිරීම මගිනි. එසේ වුවද, රාජ්‍ය ආයෝජන වැඩසටහනේ ක්‍රියාකාරීත්වය අපේක්ෂා කළ මට්ටමට වඩා සැලකිය යුතු තරමින් පහළ මට්ටමක පැවතුණු අතර, මීට ප්‍රධාන වශයෙන් හේතු වූයේ විදේශ වාණිජ මූල්‍යකරණය අඩුවීම සහ රාජ්‍ය ආදායමේ හිඟය හේතුවෙන් ව්‍යාපෘති ක්‍රියාත්මක කිරීම සහ අරමුදල් නිදහස් කිරීම ප්‍රමුඛතා පදනමකින් කිරීමට සිදු වීමය. මෙකී සිදුවීම්වල ඒකාබද්ධ ප්‍රතිඵලයක් ලෙස, 2008 සමස්ත අයවැය හිඟය ද.දේ.නි.යේ ප්‍රතිශතයක් ලෙස පසුගිය වර්ෂයේදී මෙන්ම සියයට 7.7 ක් විය. කෙසේ වෙතත්, මූලික අයවැය ඇස්තමේන්තුව සියයට 7.0 ක් විය.

මුල් අයවැය හා සසඳන කළ 2008 වර්ෂයේ සමස්ත අයවැය හිඟය මූල්‍යකරණ සංයුතිය විශාල ලෙස වෙනස් විය. අන්තර්ජාතික මූල්‍ය වෙළෙඳපොළේ අයහපත් ද්‍රවශීලතා තත්ත්වය මධ්‍යයේ අයවැය හිඟය මූල්‍යකරණය සඳහා රජයට දේශීය ණය ගැනීම් මත වඩාත් රැඳීයාවක් දැක්වීම සිදු විය. මේ අනුව, ශුද්ධ දේශීය මූල්‍යකරණය ද.දේ.නි.යේ ප්‍රතිශතයක් ලෙස සියයට 7.1 දක්වා විශාල ලෙස වැඩි විය. විදේශීය මූලාශ්‍රයන්ගේ ශුද්ධ මූල්‍යකරණය, ඉලක්ක හා සසඳන විට සැලකිය යුතු තරම් පහළ මට්ටමක් වූ අතර, එය ද.දේ.නි.යේ ප්‍රතිශතයක් ලෙස සියයට 0.6 ක් විය. බැංකු පද්ධතිය තුළින් සිදුකරන ලද මූල්‍යකරණය ඉහළ යාමට ප්‍රධාන වශයෙන් හේතු වූයේ දේශීය බැංකු නොවන අංශයේ සම්පත් සීමිත වීම සහ රජයේ සුරැකුම්පත් වෙළෙඳපොළේ සාපේක්ෂව ඉහළ පොලී අනුපාතිකයන් පැවතීමය. 2008 වර්ෂයේ බැංකු පද්ධති ලබාගත් මුළු ණය ප්‍රමාණයෙන් 3/4 ක් පමණම ලබා ගන්නා ලද්දේ වර්ෂයේ සිව්වන කාර්තුවේදීය. මේ අතර, ප්‍රධාන වශයෙන්ම නාමික නොපිය වූ ණය ප්‍රමාණයේ වර්ධනයට වඩා නාමික ද.දේ.නි.යේ ඉහළ වර්ධනයක් පෙන්නුම් කළ බැවින් ද.දේ.නි.යේ ප්‍රතිශතයක් ලෙස රජයේ නොපිය වූ ණය ප්‍රමාණය තවදුරටත් අඩු විය.

මුදල් අංශයේ වර්ධනයන්

ලක්ෂ්‍යමය පදනම මත උද්ධමනය, එහි ඉහළම මට්ටම වූ 2008 මැද පැවති සියයට 28.2 සිට වසර අවසානය වන විට සියයට 14.4 දක්වා ද, 2009 මාර්තු මාසය අවසානය වනවිට සියයට 5.3 දක්වාද අඛණ්ඩව අඩු වූ අතර, මෙයට හේතුවක් ලෙස ප්‍රථමයෙන් මහ බැංකුව විසින් ක්‍රියාත්මක කරන ලද දැඩි මුදල් ප්‍රතිපත්ති ක්‍රියාමාර්ගයන් ද, දෙවනුව 2008 මැද භාගයේ පමණ සිට අන්තර්ජාතික වෙළෙඳ භාණ්ඩයන්හි මිල ගණන් ශීඝ්‍ර ලෙස පහත බැසීම ද පෙන්වා දිය හැක. උද්ධමනයේ දක්නට ලැබුණු තියුණු පසුබැසීම තුළින් තහවුරුවන්නේ ඉහළ උද්ධමන වාතාවරණයක් තුළ මහ බැංකුව වෙළෙඳපොළ ද්‍රවශීලතාවය සීමාකිරීම සඳහා ප්‍රමාණාත්මක ඉලක්කයන් මත දැඩි අවධානයක් යොමු කිරීම හා ඒ තුළින් වෙළෙඳපොළ පොලී අනුපාතිකවලට වඩාත් වේගවත්ව වෙනස් වීමට ඉඩ හැරීමේ ක්‍රමෝපායය ඉහළ සඵලතාවයකින් යුක්ත වූ බවයි. උද්ධමනය පාලනය කිරීමට වඩාත් පහසු අඩු මට්ටමක ස්ථායී වෙමින් පවතින බැවින් තම මුදල් ප්‍රතිපත්ති කටයුතුවලදී ප්‍රතිපත්ති පොලී අනුපාතික මත පදනම් ව ඇති පොලී අනුපාතික කොර්ඩෝව, 2009 වර්ෂය තුළදී වඩා ක්‍රියාකාරී ලෙස භාවිතා කිරීමට සහ පොලී අනුපාතික සංචිත මුදල් ඉලක්කවලට ගැලපෙන මට්ටමක පවත්වා ගැනීමට මහ බැංකුව අපේක්ෂා කරයි.

සංචිත මුදල් සැපයුමෙහි වඩා යෝග්‍ය සහ සුමට හැසිරීමක් තහවුරු කිරීම පිණිස, දෛනික සංචිත මුදල් වර්ධනයෙහි කාර්තුමය සාමාන්‍යය මත පදනම්ව සංචිත මුදල් ඉලක්ක සැකසීම ආරම්භ කරමින්, සංචිත මුදල් ඉලක්ක කිරීමේ ක්‍රමෝපායය 2008 දී තවදුරටත් වැඩි දියුණු කරන ලදී. මේ අනුව වර්ෂය මුලදී සංචිත මුදල් හි සාමාන්‍ය වාර්ෂික වර්ධනය සියයට 14.7 ක් ලෙස ඇස්තමේන්තු කර එය '2009 හා ඉන් ඉදිරියට මුදල් හා මූල්‍ය අංශයේ පෙර දැක්ම' තුළින් නිවේදනය කරන ලදී. කෙසේ වුවද, උද්ධමන අපේක්ෂාවන් සීමා කිරීම සඳහා මෙන්ම ගෝලීය මූල්‍ය අර්බුදය නිසා ඇති වූ ද්‍රවශීලතා හිඟයට පිළියමක් ලෙස වසර අගදී ව්‍යවස්ථාපිත සංචිත අනුපාතයෙහි සිදුකළ වෙනස්කම් මධ්‍යයේ වුව ද මුදල් ප්‍රතිපත්ති ස්ථාවරය නොවෙනස්ව පවත්වාගෙන යාම සඳහා මෙම ඉලක්කයන් තෙවතාවකදී වඩාත් දැඩි කරමින් සියයට 9.7 ක් වන ලෙස සංශෝධනය කරන ලදී.

ගෝලීය මූල්‍ය අර්බුදය හේතුවෙන් දේශීය මූල්‍ය වෙළෙඳපොළ මත ඇතිවන අහිතකර බලපෑම අවම කිරීම සඳහා විශේෂයෙන් වර්ෂයේ අවසාන කාර්තුව තුළදී මහ බැංකුව විසින් පියවර කිහිපයක්ම ගන්නා ලදී. ගෝලීය ද්‍රවශීලතා හිඟය තීව්‍රවීම හේතුවෙන් දේශීය භාණ්ඩාගාර බිල්පත් මෙන්ම බැඳුම්කරවල වූ විදේශ ආයෝජන රටින් පිටතට ගෙන යාම සහ විදේශ ණය පහසුකම් සපයන මාර්ග ඇහිරීම නිසා විදේශ වාණිජ ණය රැස් කිරීම අපහසුවීම තුළින් දේශීය විදේශ විනිමය වෙළෙඳපොළ තුළ සැලකිය යුතු විදේශ විනිමය හිඟයක් ඇති වූ අතර, බනිජ තෙල් ආනයන බිල්පත් සහ විදේශ ණය ආපසු ගෙවීම් ඇතුළත් විදේශ විනිමය ගෙවීම් සඳහා වෙළෙඳපොළ තුළ පැවති අමතර ඉල්ලුම සමනය කිරීමට මහ බැංකුවට විදේශ විනිමය සැපයීමට සිදු විය. මෙමගින් වෙළෙඳපොළ තුළ විශාල රුපියල් ද්‍රවශීලතා හිඟයක් ඇති වූ අතර, එය මුදල් ප්‍රතිපත්ති ක්‍රියාමාර්ග තුළින් පියවීම සිදුකළ යුතු විය. මේ අනුව, වාණිජ බැංකුවල රුපියල් තැන්පතු වගකීම් මත පනවා තිබූ ව්‍යවස්ථාපිත සංචිත අනුපාතය 2008 ඔක්තෝබර් හා නොවැම්බර් යන මාසවලදී ප්‍රතිශත අංක 2.25 කින් සියයට 7.75 දක්වා පහත

දමන ලද අතර, එමගින් රුපියල් බිලියන 24.5 ක් වෙළෙඳපොළට මුදාහරින ලදී. තවද, රුපියල් ද්‍රවශීලතාව ඉහළ නැංවීම සඳහා ප්‍රාථමික හා ද්විතීයික වෙළෙඳපොළෙන් මහ බැංකුව භාණ්ඩාගාර බිල්පත් මිලදී ගත් අතර, ඔක්තෝබර් මාසය තුළදී බලපැවැත්වෙන පරිදි මහ බැංකුවෙහි ප්‍රති විකුණුම් පහසුකම තුළින් අරමුදල් ලබාගැනීම මත පනවා තිබූ සීමාවන් ලිහිල් කරන ලදී.

2008 වර්ෂය තුළ සංචිත මුදල් වර්ධනය කාර්තුමය ඉලක්කගත මට්ටම් තුළ පවත්වා ගැනීමට මහ බැංකුව සමත් විය. කෙසේ නමුත්, ගෝලීය ආර්ථික අර්බුදයෙන් පැන නැගුණ ද්‍රවශීලතා හිඟය හේතුවෙන් ඉල්ලුම් කළමනාකරණ ප්‍රතිපත්තීන්ගේ බලපෑම වඩාත් තීව්‍ර කළ බැවින් වසරේ අග කාලය තුළදී සංචිත මුදල් වර්ධනයෙහි පහත වැටීම වැඩි වේගයකින් සිදු විය. එහි ප්‍රතිඵලයක් වශයෙන් සංචිත මුදල්හි වාර්ෂික වර්ධන ඉලක්කය වූ සියයට 9.7ට සාපේක්ෂව සත්‍ය සංචිත මුදල් වර්ධනය සියයට 8.5 ක් විය. සංචිත මුදල් වර්ධන ප්‍රවණතාවයට අනුව පුළුල් මුදල් සැපයුම ද එහි අපේක්ෂිත වර්ධනය වූ සියයට 11 ට සාපේක්ෂව සියයට 8.5 ක සැලකිය යුතු අඩු වර්ධනයක් වාර්තා කළේය. මහ බැංකුවෙහි හා වාණිජ බැංකුවල ශුද්ධ විදේශ වත්කම් සැලකිය යුතු ලෙස පහළ බැසීම නිසා පුළුල් මුදල් සැපයුමෙහි වර්ධනය සම්පූර්ණයෙන්ම ශුද්ධ දේශීය වත්කම් ඉහළයාමේ ප්‍රතිඵලයක් විය.

මේ අතර, පෞද්ගලික අංශය වෙත දෙන ලද ණයෙහි වර්ධනය අඛණ්ඩව අඩු වූ අතර, වසරේ තෙවන කාර්තුව වනවිට එය තනි ඉලක්කමක මට්ටමට ළඟා විය. ණය වර්ධනයෙහි ඇති වූ මෙම පසුබැමට බලපෑ ප්‍රධාන කරුණු වූයේ ඉහළ වෙළෙඳපොළ පොලී අනුපාතික, ගෝලීය ආර්ථිකය පිළිබඳව අයහපත් පෙර දැක්ම හා එමගින් දේශීය ව්‍යාපාර කටයුතු මත ඇතිවූ බලපෑම මෙන්ම බැංකු සිය වත්කම්වල ගුණාත්මකභාවය සහ ද්‍රවශීලතාවය කෙරෙහි වැඩි සැලකිල්ලක් දැක්වීමය.

මූල්‍ය පද්ධති ස්ථායීතාව

ජාත්‍යන්තර මූල්‍ය වෙළෙඳපොළෙහි ඇති වූ කැලඹිලිකාරී ස්වභාවයට ශ්‍රී ලංකාවට සාර්ථකව මුහුණ දිය හැකි විය. දේශීය බැංකු, එක්සත් ජනපද නිවාස උකස්කර හා සම්බන්ධ සුරැකුම්පත්වලට හෝ අසාර්ථක වූ අනෙකුත් මූල්‍ය ආයතනවලට සෘජු ලෙස නිවාරණය වී නොපැවැතීමත්, දේශීය ප්‍රාග්ධන ගිණුම තරමක් දුරට සංවෘත වීම හා සුදුසු නියාමන රාමුවක් පිහිටුවා තිබීමත් හේතුවෙන් දේශීය මූල්‍ය පද්ධතිය සුරක්ෂිත විය. මෙයට අමතරව, දේශීය මූල්‍ය අතරමැදියන්ගෙන් විශාලතම කොටස නියෝජනය කරනු ලබන බලපත්‍රලාභී බැංකු 2008 ජනවාරි සිට බාසල් II ප්‍රාග්ධන ප්‍රමාණතා රාමුව ක්‍රියාත්මක කිරීමත් එමගින්, ණය, වෙළෙඳපොළ හා මෙහෙයුම් අවදානම් සැලකිල්ලට ගැනීමත් දේශීය මූල්‍ය පද්ධතිය තවදුරටත් සුරක්ෂිත කිරීමට හේතු විය. 2008 දී එක් වාණිජ බැංකුවක් විසින් ද්‍රවශීල අවහිරතා හේතුවෙන් මුහුණ දෙන ලද අර්බුදකාරී තත්ත්වයන්, නීති විරෝධීව මූල්‍ය ව්‍යාපාර කරගෙන යන ලද ව්‍යාපාර කිහිපයක් බිඳ වැටීමත් හේතුවෙන් දේශීය මූල්‍ය පද්ධතිය ද යම් අසීරුතාවයන්ට පාත්‍ර විය. මෙම අපහසුතාවයට පත් වාණිජ බැංකුව අඛණ්ඩව පවත්වාගෙනයාම සඳහා නිසි අවස්ථාවේ දී මහ බැංකුව මැදිහත් වූ අතර, දේශීය මෙන්ම විදේශීය වශයෙන් ඇති වූ අවදානම් තුළින් මූල්‍ය පද්ධතියට එල්ල

විය හැකි අයහපත් බලපෑම් දුරු කිරීමට වගබලා ගන්නා ලදී. මේ හේතුවෙන් ශ්‍රී ලංකාවේ මූල්‍ය පද්ධති ස්ථායීතාව සුරැකීමට පවතින අතර, එය ආර්ථික ක්‍රියාකාරකම්වලට අධිකාරී බව ආධාර කරයි.

දැඩි මුදල් ප්‍රතිපත්තිය හේතුවෙන් ණය දීමේ කටයුතු පසුබෑමකට ලක් වුව ද, 2008 වර්ෂය තුළ බැංකුවල ක්‍රියාකාරීත්වය ඉහළ මට්ටමක පැවතිණි. විශේෂයෙන් වසරේ අවසාන කාර්තුව තුළදී ගෝලීය මූල්‍ය අර්බුදය තුළින් දේශීය වෙළෙඳපොළ මත ඇති වූ අහිතකර බලපෑම මෙම ප්‍රවණතාව තවදුරටත් තීව්‍ර කරන ලදී. එසේ වුවද, තම ලාභදායීත්වය පවත්වා ගැනීමට බැංකුවලට හැකි විය. බැංකු අංශය සඳහා වූ සියයට 10 ක අවම ප්‍රාග්ධන අවශ්‍යතාවයට වඩා වැඩි මට්ටමක තම ප්‍රාග්ධන ප්‍රමාණාත්මකතා අනුපාතය පවත්වා ගැනීමට බැංකුවලට හැකි වූ අතර, බැංකු අංශයේ ද්‍රවශීලතාවය ද යහපත් මට්ටමක පැවතිණි. එසේ වුවද, අක්‍රීය ණය අනුපාත තරමක් දුරට ඉහළ ගියේය.

ලියාපදිංචි මූල්‍ය සමාගම් සහ කල්බදු සමාගම් වසර තුළ යම් දුෂ්කරතාවන්ට මුහුණ දුණි. මූල්‍ය සමාගම්හි ණයදීමේ කටයුතුවල මන්දගාමීත්වයක් පැවැති අතර, මෙය ප්‍රධාන වශයෙන් මූල්‍ය කල්බදු හා කුලී පිට ගැනුම් සම්බන්ධව විය. ඔවුන්ගේ ලාභදායීත්වය පහත වැටුණු අතර, අක්‍රීය ණය අනුපාත ඉහළ යාම සිදුවිය. නමුත් මහ බැංකුව මූල්‍ය සමාගම්වල අවම ප්‍රාග්ධන අවශ්‍යතාවය ඉහළ නැංවීමේ ප්‍රතිඵලයක් ලෙස ඔවුන්ගේ සමස්ත ප්‍රාග්ධන මට්ටම වර්ධනය වී කම්පනවලට මුහුණ දීමට ඔවුන්ට ඇති හැකියාව වර්ධනය වී ඇත. විශේෂිත කල්බදු සමාගම්වල ද ලාභදායීත්වයෙහි අඩුවීමක් පෙන්නුම් කරන ලදී. මෙම සමාගම්වල අරමුදල් සම්බන්ධ අපහසුතා මඟහැරවීම සඳහා මහ බැංකුව විසින් ඔවුන්ට අරමුදල් රැස් කිරීම සඳහා ණය සුරැකුම්පත් නිකුත් කිරීමට අවසර ලබාදෙන ලදී.

ඉදිරි දැක්ම

මෑතකාලීනව දේශීය සහ විදේශීය වශයෙන් සිදුවූ වර්ධනයන් සමග වර්තමානයේ දී ශ්‍රී ලංකා ආර්ථිකය ඓතිහාසික වශයෙන් වැදගත් සන්ධිස්ථානයකට පිවිස

විශේෂ සටහන්

1. ගෝලීය මූල්‍ය අර්බුදය හා ශ්‍රී ලංකාව මත එහි බලපෑම.
2. උතුරු පළාතේ සංවර්ධනය : විභවතාවන් සහ උපාය මාර්ගයන්.
3. කෘෂි භෝග සහ දියර කිරි සංවර්ධනය කිරීමේ ණය යෝජනා ක්‍රමය යටතේ කිරි නිෂ්පාදන අංශයේ සංවර්ධනය.
4. ශ්‍රී ලංකා සෞභාග්‍ය දර්ශකය - තුළින් ප්‍රාදේශීය සංවර්ධනයක් උදෙසා.
5. භාණ්ඩ සඳහා වන ඉදිරි රැකුම් - ගැනුම්කරුවන් හා විකුණුම්කරුවන් මුහුණ දෙන අවදානම.
6. සහග්‍ර සංවර්ධන අභිමතාර්ථ - ශ්‍රී ලංකාව කොයිබදද?
7. ලෝක ආහාර අර්බුදය - ඊට බලපෑ සාධක, ශ්‍රී ලංකාවට එයින් ඇති බලපෑම සහ ඉදිරි ගමන්මග.
8. රාජ්‍ය ආයෝජන වැඩ සටහන : ප්‍රගතිය, ගැටළු සහ ඉදිරි ගමන් මග.
9. බැංකු ශක්තිමත්භාව දර්ශකය.
10. දේශීය ස්විෆ්ට් සේවා කාර්යාංශයක් පිහිටුවීම.
11. මුදල් විශුද්ධිකරණය සහ ත්‍රස්තවාදයට අරමුදල් සැපයීම මැඩපැවැත්වීම සඳහා වූ ගෝලීය පරිශ්‍රමය.
12. ගෝලීය මූල්‍ය අර්බුදයෙන් ගත හැකි ආදර්ශයන් : අවදානම් කළමනාකරණයේ හා ආයතනික යහපාලනයේ වැදගත්කම.
13. ප්‍රධාන ආයතනික ප්‍රතිපත්තිමය වෙනස්වීම් හා ක්‍රියාමාර්ග - 2008.

තිබේ. දශක තුනක් පුරා පැවති යුධ ගැටුම් අවසන් කරමින් උතුරු සහ නැගෙනහිර පළාත්, රටේ අනෙකුත් පළාත් සමග ඒකාබද්ධවීම මෙන්ම ගෝලීය ආර්ථිකය යථා තත්ත්වයට පත්වීම සමග උදාවිය හැකි නව අවස්ථා, ඉහළ ආර්ථික වර්ධන මාවතක් කරා රට යොමු කිරීමට ඉවහල් වනු ඇත. උතුරු සහ නැගෙනහිර පළාත්වල මෙතෙක් භාවිතා නොකළ සම්පත් වෙත ප්‍රවේශවීමේ හැකියාව ඉහළයෑමත් සමඟ රටේ ආර්ථික වර්ධන විභවතාවය ඉහළ යෑමට හැකි අතර, අනෙකුත් පළාත් සමග ඒකාබද්ධ වීම තුළින් ආර්ථික කටයුතුවලට විශාල පිටුබලයක් සපයනු ඇත. වෙළෙඳපොළවල් වැඩි දියුණු වීම, ස්වාභාවික සහ මානව සම්පත් වඩාත් හොඳින් උපයෝජනය කිරීම සහ හැකියාවන් හා නව සොයාගැනීම් සඳහා යෝග්‍ය මග පෙන්වීම් මේ සඳහා ප්‍රධාන වශයෙන්ම හේතු වනු ඇත. ඒ සමගම, මෙම නව පරිසරය, විදේශීය ආයෝජන, අනෙකුත් පෞද්ගලික ආයෝජන සහ සංවර්ධන හවුල්කරුවන්ගේ සහයෝගය ඉහළ නැංවීමට මග පාදමින් ඔවුන්ගේ විශ්වාසය ගොඩ නංවනු ඇත. රටේ පෞද්ගලික අංශයේ ව්‍යාපාර සහ ආයෝජන සපයනු ලබන ආයතන අර්බුද අවස්ථාවකට වඩාත් හොඳින් මුහුණ දීමට ඔවුන්ගේ ව්‍යාපාර කටයුතු සකස් කිරීමේ අවශ්‍යතාවය, ගෝලීය ආර්ථිකය දැනට මුහුණපා ඇති අවපාත තත්ත්වය මගින් වඩාත් හොඳින් පෙන්වා දෙයි. ඒ අනුව, ඔවුන්ගේ ව්‍යාපාර ආකෘති සහ කළමනාකරණ ක්‍රියාමාර්ග සඳහා අවශ්‍ය වෙනස්කම් හඳුන්වාදීමට සහ ඵලදායීතාව ඉහළ නැංවීමට ක්‍රියාමාර්ග ගැනීමට මෙය වැදගත් අවස්ථාවක් වනු ඇත. මෙවැනි වෙනස්කම් ඇතිවීමත් සමග රාජ්‍ය අංශයට ද සිය ප්‍රතිපත්ති සහ ක්‍රමෝපායයන් පිළිබඳව නැවත සිතා බැලීමට සහ නැවත ඒවා සකස් කිරීමට සිදුවනු ඇත. ගෝලීය ආර්ථිකය ඊළඟ ව්‍යාපාර චක්‍රයක පිවිසීමත් සමග ඇතිවන වාසිදායක තත්ත්වයෙන් උපරිම ප්‍රයෝජන ගැනීම සඳහා අවශ්‍ය පරිසරය මෙම සංවර්ධන ක්‍රියාදාමයන් මගින් සලසනු ඇත. මෙම නැගී එන අවස්ථා යෝග්‍ය ප්‍රතිපත්තීන් තුළින් ඵලදායී ලෙස සහ උපාය මාර්ගික ලෙස මෙහෙයවනු ලැබුවහොත් ඉහළ ආර්ථික වර්ධන මට්ටමක් කරා ළඟාවීමට අවශ්‍ය විභවතා අප රට සතුව ඇත.

2. රථවාහන ආනයන සඳහා විවෘත කරනු ලබන ණයවර ලිපි මත පනවන ලද ආන්තික තැන්පතු අවශ්‍යතාවය ඉවත් කිරීම

තෝරාගත් කාණ්ඩයන්ට අයත් රථවාහන ආනයනය කිරීමේදී විවෘත කරනු ලබන ණයවර ලිපි මත සියයට සියයක්ව (100%) පැවති ආන්තික තැන්පතු අවශ්‍යතාවය ශ්‍රී ලංකා මහ බැංකුව 2009 අප්‍රේල් මස 8 වෙනි දින සිට ඉවත් කර ඇත. විදේශීය විනිමය අනුපාතිකය සහ ගෙවුම් තුලනය මත පීඩනයක් ඇතිකළ සමස්ථ මුදල් සහ ණය ප්‍රසාරණය සැලකිල්ලට ගෙන මූල්‍ය ප්‍රතිපත්තියක් ලෙස, 2004 ඔක්තෝබර් මස 22 සිට ක්‍රියාත්මක වන පරිදි එවැනි ආන්තික තැන්පතු අවශ්‍යතාවයක් පනවන ලදී.

මෙම ආන්තික තැන්පතු අවශ්‍යතාවය සහ අනිකුත් ක්‍රියා මාර්ග කිහිපයක ප්‍රතිඵලයක් ලෙස, උද්ධමනයෙහි පහත බැසීමක් සහ මූල්‍ය සමස්ථයන්හි අඩු වර්ධනයක් සහිතව අපේක්ෂිත අරමුණු මේ වනවිටත් ලැබාකරගෙන ඇත. ඒ අනුව, අඩු උද්ධමනකාරී සහ වඩාත් යහපත් වූ උද්ධමන පෙර දැක්මක් තුළ, වඩාත් ලිහිල් වූ මූල්‍ය ප්‍රතිපත්ති රාමුවක් සඳහා තවදුරටත් එවැනි ප්‍රතිපත්තියක් පවත්වාගෙන යාමේ අවශ්‍යතාවයක් නොමැත.

3. 2009 පෙබරවාරි මාසයේ විදේශ වෙළෙඳමේ ක්‍රියාකාරිත්වය

පෙර වසරේ අනුරූප කාලපරිච්ඡේදය සමඟ සසඳන විට 2009 පෙබරවාරි මාසයේ වෙළෙඳ හිඟය එ.ජ.ඩොලර් දශ ලක්ෂ 78 දක්වා සියයට 75.5 කින් අඩු වූ අතර, මෙය පසුගිය සිව් වසර තුළදී මාසික වෙළෙඳ හිඟයන්හි පැවැති අවම අගය ලෙස වාර්තා විය. අපනයනයන්ගේ පහත වැටීම අහිඛවමින් සැලකිය යුතු ලෙස පහත වැටුණු ආනයන මේ සඳහා හේතු විය. 2008 වසරේ පළමු මාස දෙක තුළ එ.ජ.ඩොලර් දශ ලක්ෂ 937 ක් වූ සමුච්චිත වෙළෙඳ හිඟය 2009 වසරේ අනුරූප කාලපරිච්ඡේදයේදී එ.ජ.ඩොලර් දශ ලක්ෂ 262 ක් ලෙස සියයට 72 කින් අඩු විය. 2008 ජනවාරි සහ පෙබරවාරි මාසයන්හි එ.ජ.ඩොලර් දශ ලක්ෂ 523 ලෙස වාර්තා වූ පෞද්ගලික ප්‍රේෂණ 2009 අනුරූප කාලපරිච්ඡේදයේදී එ.ජ.ඩොලර් දශ ලක්ෂ 495 දක්වා සියයට 5.3 කින් අඩු විය. ජනවාරි සහ පෙබරවාරි මාසයන්හි ලැබූ පෞද්ගලික ප්‍රේෂණ වෙළෙඳ හිඟයට වඩා සියයට 89 ක (එ.ජ.ඩොලර් දශ ලක්ෂ 233) ඉහළ අගයන් ගත් අතර, එය ජංගම ගිණුමේ ශේෂය මත ඇති වූ පීඩනය අඩුවීමට හේතු විය.

සියලුම උප කාණ්ඩයන්හි ආනයන සඳහා ඉල්ලුම අඩුවීම හේතුවෙන් 2009 පෙබරවාරි මාසයේ දී ආනයන වියදම එ.ජ.ඩොලර් දශ ලක්ෂ 602 දක්වා සියයට 37.3 කින් පහත වැටුණි. 2009 පෙබරවාරි මාසයේ දී පාරිභෝගික භාණ්ඩ එ.ජ.ඩොලර් දශ ලක්ෂ 142.1 දක්වා සියයට 33.1 කින් පහත වැටුණි. 2009 පෙබරවාරි මාසයේ දී සාමාන්‍ය ආනයනික සීනි මිල සියයට 19.5 කින් ඉහළ ගියද සීනි ආනයන වියදම පහත වැටුණි. ආහාරමය නොවන පාරිභෝගික භාණ්ඩ ආනයනයන් අතුරින් මෝටර් රථ ආනයන වියදම සියයට 78.6 කින් පහත වැටුණි. 2009 පෙබරවාරි මාසයේ දී එ.ජ.ඩොලර් දශ ලක්ෂ 289 දක්වා අන්තර් භාණ්ඩ වියදම සියයට 42.7 කින් අඩු වූ අතර, මෙම පහත යාමෙන් තුනෙන් එකකට පමණ ඛනිජ තෙල් ආනයනය දායක විය. පසුගිය මාසවල බැරලයක් එ.ජ.ඩොලර් 45 ක පමණ අඩු අගයක පැවති බොරතෙල් මෙයට ප්‍රධාන වශයෙන් හේතු විය. 2009 පෙබරවාරි මාසයේ දී ආයෝජන භාණ්ඩ ආනයන වියදම එ.ජ.ඩොලර් දශ ලක්ෂ 165 දක්වා සියයට 31.2 කින් පහත වැටුණි. 2009 රෙපබරවාරි මාසය අවසන් වන විට සමුච්චිත ආනයන වියදම එ.ජ.ඩොලර් දශ ලක්ෂ 1,277 දක්වා සියයට 40.2 කින් පහත වැටුණි.

කෘෂිකාර්මික, කාර්මික සහ ඛනිජමය යන ප්‍රධාන අපනයන කාණ්ඩ තුනෙහි අඩු වර්ධනයන් පිළිබිඹු කරමින්, 2009 පෙබරවාරි මාසයේ අපනයන ආදායම එ.ජ.ඩොලර් දශ ලක්ෂ 524 දක්වා සියයට 18.4 කින් පහත වැටුණි. මෙම පහත වැටීම සඳහා සියයට 53 ක ඉහළ දායකත්වයක් කාර්මික අපනයනයන්ගෙන් ද, සියයට 41 ක දායකත්වයක් කෘෂිකාර්මික අපනයනයන්ගෙන් ද ලැබුණි. 2009 පෙබරවාරි මාසයේදී කාර්මික අපනයන එ.ජ.ඩොලර් දශ ලක්ෂ 408 දක්වා සියයට 13.4 කින් පහත වැටුණි. කාර්මික අපනයනයන්ගේ ප්‍රධානතම උප කාණ්ඩයක් වන රෙදිපිළි හා ඇඟළුම් අපනයන සියයට 7.0 කින් වර්ධනය වූ අතර, එය

අනෙකුත් උප කාණ්ඩයන්හි ඇති වූ සෘණ වර්ධනයෙහි බලපෑම අවම කිරීමට උපකාරී විය. 2009 පෙබරවාරි මාසය තුළදී යුරෝපා සංගමයට සහ ඇමෙරිකා එක්සත් ජනපදයට කරන ලද රෙදිපිළි හා ඇඟළුම් අපනයන පිළිවෙලින් සියයට 15.4 කින් සහ 1.5 කින් වැඩි විය. ඉල්ලුම සහ මිල ගණන් පහළ මට්ටමක පැවතීමෙන් කෘෂිකාර්මික අපනයන අතුරින් තේ සහ රබර් යන දෙඅංශයම පෙර වර්ෂයේ අනුරූප කාල පරිච්ඡේදයට සාපේක්ෂව අඩු වර්ධනයක් වාර්තා කරන ලදී. කෙසේ වුවත් ජාත්‍යන්තර වෙළෙඳපොළෙහි පැවැති අඩු මිල ගණන් හමුවේ වුවද, 2009 පෙබරවාරි මාසයේ දී පොල් අපනයන වැඩි වී ඇත. සමස්තයක් වශයෙන් ගත් කල 2009 පෙබරවාරි මාසයේ දී කෘෂිකාර්මික අපනයන එ.ජ.ඩොලර් දශ ලක්ෂ 109 දක්වා සියයට 31.0 කින් පහත වැටුණි. පළමු මාස දෙක සඳහා සමුච්චිත අපනයන ආදායම එ.ජ.ඩොලර් දශ ලක්ෂ 1.015 දක්වා සියයට 15.2 කින් පහත වැටුණි.

2009 පෙබරවාරි මාසය අවසන් වන විට දළ නිල සංචිත ප්‍රමාණය ආසියානු නිශ්කාෂණ සංගමයේ (ACU) අරමුදල් සහිතව සහ රහිතව පිළිවෙලින් එ.ජ.ඩොලර් දශ ලක්ෂ 1,816 ක් සහ 1,369 ක් ලෙස වාර්තා විය. පසුගිය මාස දෙදෙන තුළදී මාසයකට එ.ජ.ඩොලර් දශ ලක්ෂ 1,098 ක් වූ සාමාන්‍ය ආනයනයන්ට අනුව මෙම සංචිත අගයන් පිළිවෙලින් මාස 1.7 ක සහ 1.3 ක ආනයන මූල්‍යනය කිරීම සඳහා ප්‍රමාණවත් වේ. කෙසේ වුවත්, ඛනිජ තෙල් සහ ඛනිජ තෙල් නිෂ්පාදිත ආනයන වියදමෙහි තියුණු අඩුවීමෙන් පවතින සහ අපේක්ෂිත අඩු ආනයන හේතුකොටගෙන සැබෑ වශයෙන්ම ආනයන මූල්‍යනය කළ හැකි මාස ගණන් මීට වඩා වැඩි වේ.

මෙම කාලපරිච්ඡේදය සඳහා විදේශ වෙළෙඳුමේ ක්‍රියාකාරිත්වය පහත සඳහන් සංඛ්‍යා සටහනින් දක්වා ඇත.

විදේශ වෙළෙඳ මෙහි ක්‍රියාකාරීත්වය - 2009 පෙබරවාරි සහ 2009 ජනවාරි - පෙබරවාරි

	2008 පෙබ. එ.ජ.ඩො. දශ ලක්ෂ	2009 පෙබ. එ.ජ.ඩො. දශ ලක්ෂ	පෙබ. වර්ධනය %	2008 ජන: සිට පෙබ. එ.ජ.ඩො. දශ ලක්ෂ	2009 ජන: සිට පෙබ. එ.ජ.ඩො. දශ ලක්ෂ	ජන: සිට පෙබ. වර්ධනය %
අපනයන	642.6	524.3	18.0	1,197.4	1,015.4	-15.2
මෙයින් කෘෂිකාර්මික	157.3	108.6	31.0	291.4	209.6	-28.1
මෙයින් තේ	108.6	72.3	-33.4	199.9	133.1	-32.9
කාර්මික	470.7	407.7	13.4	876.7	972.7	-9.6
මෙයින් රෙදිපිළි හා ඇඟළුම්	257.2	275.1	7.0	487.4	515.7	5.8
බනිත ද්‍රව්‍ය	14.6	8.0	-45.5	29.9	13.0	-56.4
ආනයන	959.8	601.8	-37.3	2,135.0	1,277.8	-40.2
මෙයින් පාරිභෝගික භාණ්ඩ	212.4	142.1	-33.1	413.6	295.8	-28.5
අන්තර් භාණ්ඩ	503.9	288.8	-42.7	1,163.4	622.5	-46.5
මෙයින් බනිත තෙල්	167.3	95.5	-42.9	468.5	175.9	-62.45
ආයෝජන භාණ්ඩ	239.6	165.0	-31.2	544.7	341.6	-37.3
වෙළෙඳ ශේෂය	-317.2	-77.6	-75.5	-937.1	-262.1	-72.0
පෞද්ගලික ප්‍රේෂණ	248.8	239.3	-3.8	522.8	495.3	-5.3

4. මුදල් ප්‍රතිපත්ති ප්‍රකාශය - 2009 අප්‍රේල්

මහ බැංකුව සමග සිදු කරනු ලබන ප්‍රතිවිකුණුම් ගනුදෙනු මත පනවා තිබූ දඩ පොලී අනුපාතිකය වහාම බල පැවැත්වෙන පරිදි සියයට 17 දක්වා පදනම් අංක 200 කින් පහත දැමීමට මුදල් මණ්ඩලය විසින් තීරණය කරන ලදී. දඩ පොලී අනුපාතිකය වර්තමානයේදී එක් දින පොලී අනුපාතික සඳහා ඉහළ සීමාවක් ලෙස ද, සෙසු වෙළෙඳපොළ පොලී අනුපාතික සඳහා පදනම් නිර්ණායකයක් ලෙස ද සලකනු ලබයි. උද්ධමනය හා උද්ධමන අපේක්ෂා අඩුවීම මෙන්ම රාජ්‍ය සුරැකුම්පත් ඵලදා අගයන් ඇතුළු වෙළෙඳපොළ පොලී අනුපාතික ක්‍රමයෙන් පහත බැසීම හේතුකොටගෙන මහ බැංකුව මෙලෙස සිය මුදල් ප්‍රතිපත්ති ස්ථාවරය ලිහිල් කිරීමට තීරණය කර ඇත. පසුගිය හය මාසය තුළ උද්ධමනයෙහි සැලකිය යුතු පහත බැසීමත්, 2009 වසර තුළ උද්ධමනය අඩුවීම පිළිබඳ අපේක්ෂාවන් පැවතීමත් වෙළෙඳපොළ පොලී අනුපාතික අඩු කිරීමට දායක විය. කොළඹ පාරිභෝගික මිල දර්ශකයෙහි (පදනම් වර්ෂය - 2002) ලක්ෂ්‍යමය වෙනස මගින් මනිනු ලබන උද්ධමනය 2008 අග වනවිට සියයට 14.4 දක්වා අඩු වූ අතර, මෙය 2009 මැද වන විට තනි අගයක් දක්වා තවදුරටත් පහත බසිනු ඇතැයි අපේක්ෂා කෙරේ. මහ බැංකුව විසින් මුදල් ස්ථාවරතාව උදෙසා පවත්වාගෙන යනු ලබන ප්‍රතිපත්තියේ ප්‍රතිඵලයක් ලෙස උද්ධමනය ඉන් පසුවද පහත අගයක පවතිනු ඇතැයි ද අපේක්ෂිතය. අපේක්ෂිත අන්දමට මිල ඉහළ යාමේ ප්‍රවණතාව අඩුකිරීමට පහත බසින්තේ නම් මූල්‍ය අතරමැදියන්ට තම ණය පොලී අනුපාතික තවදුරටත් අඩු කිරීමට හැකිවන ලෙස තම මුදල් ප්‍රතිපත්ති ස්ථාවරය ලිහිල් කිරීමට මහ බැංකුව සූදානම්ව සිටී.

ප්‍රතිවිකුණුම් ගනුදෙනු මත පනවා තිබූ දඩ පොලී අනුපාතිකය අඩු කිරීම හේතුවෙන් වෙළෙඳපොළ පොලී අනුපාතික අඩුවීම නිසා ලෝක ආර්ථිකයේ අඛණ්ඩ පසුබෑම හා ඒ හේතුවෙන් අඩු වූ විදේශීය ඉල්ලුම හමුවේ අර්ථික ක්‍රියාකාරකම් දිරිමත් කිරීමටත් ආර්ථික වර්ධනය අඩු නොවී පවත්වාගෙන යෑමටත් හැකිවනු ඇත. ඒ අනුව බැංකු සහ අනෙකුත් මූල්‍ය ආයතන තම පොලී අනුපාතික අඩු කරනු ඇතැයි ද, එහි ප්‍රතිලාභ තම ගනුදෙනුකරුවන්

හට ලබාදෙනු ඇතැයි ද මහ බැංකුව අපේක්ෂා කරයි. ගනුදෙනු පිරිවැය අඩු කිරීම පිණිස ශ්‍රී ලංකා මහ බැංකුව වෙළෙඳපොළ ණය අනුපාතිකයන්හි වෙනස්වීම අඛණ්ඩව නිරීක්ෂණය කරනු ලබයි. මෙය සැලකිල්ලට ගනිමින් ශ්‍රී ලංකා මහ බැංකුව විසින් 2009 වර්ෂයේ ජනවාරි මස සිට එක් එක් බැංකු මගින් ප්‍රකාශිත ප්‍රමුඛ ණය පොලී අනුපාතික ප්‍රකාශයට පත් කිරීමට විධිවිධාන සලස්වනු ලැබ ඇත.

2008 වර්ෂයේ නොවැම්බර් මස අවසානය වන විට පුළුල් මුදල් සැපයුමේ වර්ධනය හා පෞද්ගලික අංශය වෙත දෙන ලද ණයෙහි වර්ධනය පිළිවෙලින් සියයට 7.3 ක හා සියයට 9.2 ක තනි අගයක් දක්වා අඩු වී ඇත. මුදල් සමස්තයන්හි මෙම අඩුවීම සහ සැපයුම් අංශයේ හිතකර වර්ධනයන් මිල සහ උද්ධමන අපේක්ෂා වෙත යහපත් බලපෑමක් ඇති කරනු ඇතැයි අපේක්ෂා කරන අතර, ඒ අනුව 2009 වර්ෂය තුළදී මහ බැංකුවට තම මුදල් ප්‍රතිපත්ති ස්ථාවරය යම්තාක් දුරකට ලිහිල් කිරීමට හැකිවනු ඇතැයි අපේක්ෂා කෙරේ.

මෙකී වර්ධනයන් 2009 වර්ෂය සඳහා වන මුදල් වැඩසටහන සකස් කිරීමේ දී සැලකිල්ලට ගනු ලැබූ අතර, එය “2009 සහ ඉදිරිය සඳහා මුදල් සහ මූල්‍ය අංශයේ ප්‍රතිපත්ති පෙර දැක්ම”, තුළින් ප්‍රකාශයට පත් කරන ලදී.

මෙම පුවත්පත් නිවේදනය ප්‍රකාශයට පත් කිරීමට නියමිත වූ 2009 ජනවාරි 15 වැනි දිනට කලින් නිකුත් කර ඇත. මිලඟට නියමිත මුදල් ප්‍රතිපත්ති විවරණය 2009 පෙබරවාරි 11 වැනි දින නිකුත් කරනු

5. රාජ්‍ය සුරැකුම්පත් වෙළෙඳපොළෙහි පොලී අනුපාතිකයන් අඩුවීම

2009 අප්‍රේල් 22 දින පැවැති භාණ්ඩාගාර බිල්පත් වෙන්දේසියේදී, උද්ධමන අනුපාතිකය ක්‍රමයෙන් අඩුවෙමින් පැවතීම පිළිබඳව වෙළෙඳපොළේ පවත්නා ධනාත්මක ආකල්පය හේතුකොටගෙන, පොලී අනුපාතිකයන්හි පාදකාංක 71-100 දක්වා පරාසයක සැලකිය යුතු අඩුවීමක් වාර්තා විය.

මෙම පොලී අනුපාතික පහත වැටීමත් සමග 2009 වසරේදී ප්‍රාථමික වෙළෙඳපොළෙහි භාණ්ඩාගාර බිල්පත්වල පොලී අනුපාතිකයන්හි පාදකාංක 359-395 යන පරාසයක අඩුවීමක් සිදුවී තිබේ. මෙම ප්‍රවණතාවයට සමගාමීව ද්විතීයික වෙළෙඳපොළෙහි භාණ්ඩාගාර බැඳුම්කරවල ඵලදා අනුපාතිකද පාදකාංක 203-290 යන පරාසයකින් පහත වැටිණි. මෙම පොලී අනුපාතික පහත යාමේ ප්‍රවණතාව මගින් පිළිබිඹු

වනුයේ උද්ධමනය සහ අපේක්ෂිත උද්ධමනය පහත වැටීමේ ප්‍රවණතාව තුළ මහ බැංකුව විසින් මූල්‍ය ප්‍රතිපත්තිය ලිහිල් කිරීමේ ප්‍රතිඵලයයි.

මෙම අඩුවීම සමග වාණිජ බැංකුවල ණය මත අය කරන පොලී අනුපාතය ඇතුළුව ආර්ථිකයේ මුළු පොලී අනුපාතික ව්‍යුහයම පහත වැටෙනු ඇතැයි අපේක්ෂා කෙරේ.


6. උද්ධමනය වසර පහක් තුළ එහි අඩුතම අගය කරා ළඟා වෙයි.

ජනලේඛන හා සංඛ්‍යාලේඛන දෙපාර්තමේන්තුව විසින් ගණනය කරන ලද කොළඹ පාරිභෝගිකයන්ගේ මිල දර්ශකයෙහි (කො.පා.මි.ද.) (2002 =100) ලක්ෂ්‍යමය වෙනස මත පදනම්ව මනිනු ලබන උද්ධමන අනුපාතය, 2009 අප්‍රේල් මාසයේ දී සියයට 2.9 දක්වා තියුණු ලෙස පහත වැටිණි. මෙය 2004 ජනවාරි මාසයෙන් පසු වාර්තා වූ පහළම උද්ධමන අගය වේ. උද්ධමන අනුපාතය මෙම පහළම අගයට ළඟා වූයේ, 2008 ජූනි මාසයේ දී වාර්තා කළ එහි ඉහළම අගය වූ සියයට 28.2 සිට මාස 10 ක් පුරා අඛණ්ඩව අඩු වෙමිනි. උද්ධමනයේ වාර්ෂික සාමාන්‍යය ද තවදුරටත් අඩු වෙමින් පසුගිය මාසයේ වූ සියයට 18.6 සිට 2009 අප්‍රේල් මාසයේ දී සියයට 16.7 දක්වා පහත වැටිණි.

2009 අප්‍රේල් මාසයේදී කො.පා.මි.ද. පසුගිය මාසයට වඩා සියයට 0.5 කින් අඩු විය. මෙම අඩුවීමට මුළුමනින්ම හේතු වූයේ ආහාර මිල ගණන්, ප්‍රධාන වශයෙන් ම සහල්, ලොකු ජෑණු, එළවළු, පොල් හා පරිප්පුවල මිල ගණන් පහත වැටීමයි. ලක්ෂ්‍යමය වෙනස මත මූලික උද්ධමන අනුපාතය ද 2009 මාර්තු මාසයේ දී පැවති සියයට 14.2 සිට 2009 අප්‍රේල් මාසයේ දී සියයට 13.5 දක්වා පහත වැටිණි. කෙසේ වුවද, මාසික මූලික උද්ධමනය සියයට 0.3 කින් තවදුරටත් වැඩි වෙමින් වාර්ෂික සාමාන්‍යය

මාර්තු මස පැවති සියයට 15.2 සිට අප්‍රේල් මාසයේ දී සියයට 15.5 දක්වා ආන්තික වැඩිවීමක් වාර්තා කළේය.

ශ්‍රී ලංකා මහ බැංකුව විසින් පසුගිය වසර කිහිපය තුළ අනුගමනය කළ දැඩි මුදල් ප්‍රතිපත්තිවල ප්‍රතිඵලයක් ලෙස හා ජාත්‍යන්තර වෙළෙඳපොළෙහි භාණ්ඩවල මිල ගණන් පහත වැටීම නිසා ඉදිරියේ දී උද්ධමනය තවදුරටත් පහළ මට්ටමක පවතිනු ඇතැයි අපේක්ෂා කෙරේ.



**07. කොළඹ පාරිභෝගිකයන්ගේ මිල දර්ශකය (කො.පා.මි.ද)
2007, 2008 සහ 2009**

(2002 = 100)

මාසය	දර්ශකය			මාසික වෙනස්වීම %			ලක්ෂ්‍යමය වෙනස්වීම %			වාර්ෂික සාමාන්‍ය වෙනස්වීම %		
	2007	2008	2009	2007	2008	2009	2007	2008	2009	2007	2008	2009
ජනවාරි	151.8	183.5	203.1	1.3	3.0	-0.3	13.7	20.8	10.7	10.6	16.4	21.6
පෙබරවාරි	155.2	188.6	202.9	2.2	2.8	-0.1	15.2	21.6	7.6	11.1	17.0	20.3
මාර්තු	155.0	191.9	202.0	-0.1	1.7	-0.4	15.1	23.8	5.3	11.7	17.7	18.6
අප්‍රේල්	156.3	195.4	201.0	0.8	1.8	-0.5	14.3	25.0	2.9	12.3	18.7	16.7
මැයි	157.3	198.5		0.6	1.6		13.2	26.2		12.6	19.8	
ජූනි	160.6	205.9		2.1	3.7		13.5	28.2		12.8	21.0	
ජූලි	163.1	206.4		1.6	0.2		15.4	26.6		13.3	21.9	
අගෝස්තු	165.2	206.3		1.3	0.0		16.5	24.9		13.8	22.6	
සැප්තැම්බර්	166.7	207.2		0.9	0.4		16.1	24.3		14.2	23.2	
ඔක්තෝබර්	171.8	206.6		3.0	-0.3		18.2	20.2		14.8	23.4	
නොවැම්බර්	176.4	205.2		2.7	-0.7		19.3	16.3		15.4	23.0	
දෙසැම්බර්	178.1	203.7		1.0	-0.7		18.8	14.4		15.8	22.6	

මූලය : ජනලේඛන හා සංඛ්‍යාලේඛන දෙපාර්තමේන්තුව

සංඛ්‍යා ලේඛන සටහන්

විග්‍රහයන් හා විස්තර සටහන්

පහත දැක්වෙන පොදු සටහන්, එක් එක් සංඛ්‍යා සටහනෙහි අධෝ ලිපිවලට පරිපූරක වෙයි.

1. විවරණිකාව මුද්‍රණය වන අවස්ථා වනවිට ලැබී ඇති මාසික සංඛ්‍යා දක්වා ඇත. සෑම සංඛ්‍යා සටහනකම දක්වා ඇති අළුත්ම තොරතුරු එම මාසයම සඳහා නොවන්නට පුළුවන.

සංසන්දනය සඳහා, මෑත අවුරුදුවල වාර්ෂික සංඛ්‍යාවන් දැක්වේ.

2. සම්පූර්ණත්වය සඳහා සමහර සංඛ්‍යා සටහන්වල, තාවකාලික සංඛ්‍යාවන් ඇතුළත් කොට ඇත.
3. සමහර සංඛ්‍යා සටහන්වල සංඛ්‍යාවන් ආසන්න සංඛ්‍යාවට දක්වා ඇත. එබැවින් දක්වා ඇති එකතුවෙහිත් සංඛ්‍යා එකතු කළ විට ලැබෙන එකතුවෙහිත් සුළු වෙනස්කම් තිබෙන්නට පුළුවන.
4. කලින් පළ කොට ඇති සංඛ්‍යාවන් වෙනස් වන්නේ, පසුව කළ සංශෝධනයන් නිසාය.
5. පහත දැක්වෙන සංකේතයන් යොදා ඇත.

ලැ.නො.	=	ලැබී නොමැත.
-	=	කිසිවක් නැත.
-	=	සැලකිය යුතු නොවේ.